

کا اہتمام نہیں کیا ۔

فضل بہار کی دعوت کا مطلب یہ ہے کہ اس خوشگوار موسم میں ناوش
کا لطف نہیں اٹھایا ۔ خرقہ و سجادہ دونوں کو شراب کے لیے گرو رکھنے کی ضرورت
غالباً اس لیے پیش آئی کہ خاصی مقدار بہم پہنچ سکے تاکہ جی بھر کر پی سکیں ، اگرچہ
میرزا غالب کے نزدیک ان سے بڑی چیزیں بھی کوئی زیادہ حیثیت نہیں
رکھتیں ، کیونکہ فرماتے ہیں :

از فرنگ آمدہ در شہر فراواں شدہ است

جرعہ را دیں عوض آرد مے ارزاں شدہ است

۴۔ لغات ۔ بے صرفہ : بے فائدہ ، بے سود ، بے نتیجہ ۔

شرح : عمر کتنی ہی لمبی ہو جائے ، آخر بے سود اور بے فائدہ ہی
گزر جاتی ہے ۔ دنیا داری کے حجال اتنا موقع ہی نہیں دیتے کہ عام انسان
کوئی شایاں کام انجام دے سکیں ۔ مثلاً حضرت خضرؑ ہی کی مثال لے لیجیے
جن کی عمر عام روایت کے مطابق نہایت لمبی ہوئی ، بلکہ اب تک زندہ ہیں ،
وہ بھی کل یعنی قیامت کے دن کیا فرمائیں گے کہ ہم کیا کچھ کرتے رہے ۔

مقصود خدا نخواستہ یہ نہیں کہ حضرت خضرؑ کو ہدف طعن بنایا جائے
بلکہ طویل عمر کی ایک مثال پیش نظر رکھ لی ۔ حقیقت یہ ہے کہ اس دنیا میں بے شمار
ایسے انسان ہیں ، جنہیں زندگی کی خاصی مہلت ملتی ہے ، مگر ان سے اپنی ذات
کے لیے تنگ و دو کے سوا کچھ نہیں ہوتا اور وہ شاید ہی کوئی ایسا کام انجام
دیتے ہیں ، جو خلق خدا کے نقطہ نگاہ سے مفید و شایاں ہو ۔

۵۔ لغات ۔ لٹیم : کنجوس ۔ بخیل ۔

شرح : اگر ممکن ہو اور میں دسترس پاؤں تو زمین سے پوچھوں کہ
اے نامراد کنجوس ! جو ہمیشہ باخیزا نے تیرے حوالے ہوئے تھے اور تیری تہ میں
پہنچ گئے ، وہ کہاں گئے اور ان کا کیا بنا ؟